



РЕПУБЛИКА СЕВЕРНА МАКЕДОНИЈА
АГЕНЦИЈА ЗА АУДИО И АУДИОВИЗУЕЛНИ МЕДИУМСКИ УСЛУГИ

Уп1 Бр. 08-425
26.11.2021 година
С к о п ј е

Врз основа на член 18 став 1 алинеја 2, член 82 став 1 алинеја 5 и член 83 од Законот за аудио и аудиовизуелни медиумски услуги („Службен весник на Република Македонија“, бр.184/13, 13/14, 44/14, 101/14, 132/14, 142/16, 132/17, 168/18, 248/18 и 27/19 и „Службен весник на Република Северна Македонија“ бр.42/20 и 77/21), а во врска со член 62 став 6 од истиот Закон, член 9 од Правилникот за минимални технички, просторни, финансиски и кадровски услови за добивање дозвола за радио и телевизиско емитување („Службен весник на Република Македонија“, бр.172/14 и 76/15), член 51 став 1 и став 3 и член 52 став 2 од Законот за општата управна постапка („Службен весник на Република Македонија“, бр.124/15), член 28 од Законот за управните спорови („Службен весник на Република Северна Македонија“, бр.96/19), постапувајќи по Предлогот Уп1 бр.08-425 од 12.11.2021 година, за покренување постапка за одземање на дозволата за радио емитување на Трговското Радио-дифузно Друштво РАДИО АКТУЕЛ Битола ДООЕЛ и Предлогот Уп1 бр.08-425 од 24.11.2021 година за донесување одлука за одземање на дозволата за радио емитување на Трговското Радио-дифузно Друштво РАДИО АКТУЕЛ Битола ДООЕЛ, а согласно Заклучокот, арх.бр.02-4259 од 26.11.2021 година, Советот на Агенцијата за аудио и аудиовизуелни медиумски услуги, на 34-та седница одржана на 26.11.2021 година донесе:

ОДЛУКА

**за одземање на дозволата за радио емитување на
Трговското Радио-дифузно Друштво РАДИО АКТУЕЛ Битола ДООЕЛ**

1. СЕ ОДЗЕМА дозволата за радио емитување, бр.08-86 од 05.01.2015 година на Трговското Радио-дифузно Друштво РАДИО АКТУЕЛ Битола ДООЕЛ, затоа што по издавањето на дозволата настанале околности што претставуваат законски пречки за имателот на дозволата да ја врши дејноста, односно поради тоа што радиодифузерот не ги исполнил минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување.

2. Одлуката се објавува во „Службен весник на Република Северна Македонија“, на веб страницата на Агенцијата и во два дневни весници, од кој едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во Република Северна Македонија.

3. Оваа Одлука е конечна.

О б р а з л о ж е н и е

Трговското Радио-дифузно Друштво (ТРД) РАДИО АКТУЕЛ Битола ДООЕЛ, е имател на дозвола за радио емитување, бр.08-86 од 05.01.2015 г., за емитување преку терестријален предавател, на локално ниво (општина Битола), програмски сервис музичко-говорно радио од општ формат, на македонски јазик.

Согласно член 62 став 6 од Законот за аудио и аудиовизуелни медиумски услуги (ЗАВМУ), за обезбедување на телевизиско или радио емитување покрај условите и обврските пропишани во овој закон, радиодифузерот треба да исполнува посебни минимални технички, просторни, финансиски и кадровски услови во

зависност од програмскиот формат, пропишани со подзаконски акт донесен од страна на Агенцијата.

Во член 9 став 4 од Правилникот за минимални технички, просторни, финансиски и кадровски услови за добивање дозвола за радио и телевизиско емитување, пропишано е дека бројот и структурата на вработените лица за радио на локално ниво, треба да биде 3 (три) лица, од кои 2 (две) лица со висока стручна спрема (ВСС), вработени како новинари.

Согласно член 82 став 1 алинеја 5 од истиот закон, Агенцијата ќе ја одземе дозволата за телевизиско или радио емитување пред истекот на рокот за којшто е издадена и ќе го избрише радиодифузерот од регистарот на радиодифузери, по претходно доставено писмено известување доколку по издавањето на дозволата ќе настанат околности што претставуваат законски пречки за имателот на дозволата да ја врши дејноста.

Согласно член 27 став 1 од ЗАВМУ, Агенцијата врши административен надзор, кој се врши на работењето на издавачите на медиуми од аспект на усогласеноста на нивното работење со условите утврдени со Законот за медиуми, Законот за аудио и аудиовизуелни медиумски услуги и прописите донесени врз основа на него (член 29 став 1 од ЗАВМУ).

Согласно член 27 став 4 од ЗАВМУ, Агенцијата врши вонреден надзор, врз основа на иницијатива поднесена од државни органи, правни или физички лица, како и во случај на сомневање по службена должност на Агенцијата.

На 14.09.2021 г., Агенцијата до ТРД РАДИО АКТУЕЛ Битола ДООЕЛ испрати допис (наш арх.бр.03-3387/1), со кој побара радиодифузерот во рок од седум дена од денот на приемот на дописот да достави документи од коишто може да се констатира дека ги исполнува минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување, односно дека има ангажирано три лица, од кои две со висока стручна спрема (ВСС), вработени како новинари. На 21.09.2021 г., радиодифузерот до Агенцијата достави договори за дело со само две лица. Договорите беа доставени по електронска пошта, а согласно Правилникот за начинот на доставување на пропратна документација кон дописите и пријавите до архивата на Агенцијата за аудио и аудиовизуелни медиумски услуги бр.01-4993/1 од 14.10.2014 г., треба да се достават во архивата на Агенцијата и тоа во оригинал или пак копија заверена на нотар. Дополнително, ниту за овие две лица, радиодифузерот нема никаков доказ дека истите имаат високо образование. Поради тоа, Агенцијата уште еднаш писмено се обрати до радиодифузерот (Допис наш арх.бр. 03-3387/2 од 25.10.2021 г.) при што му укажа дека треба уредно да ја достави целата потребна документација. Рокот за доставување на документите истече на 02.11.2021 г., а заклучно со 09.11.2021 г. (кога е извршен вонреден, по службена должност надзор од страна на Агенцијата), радиодифузерот не достави никаква документација.

Следствено на наведеното, Агенцијата, преку Секторот за стратешко планирање и заштита на авторски права, изврши вонреден, по службена должност, административен надзор на работењето на ТРД РАДИО АКТУЕЛ Битола ДООЕЛ, при што во Писмениот извештај за извршен административен надзор, арх.бр.03-4128/1 од 09.11.2021 г., констатираше дека ТРД РАДИО АКТУЕЛ Битола ДООЕЛ, не ги исполнува минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување.

Имајќи го предвид констатираното прекршување на член 62 став 6 од ЗАВМУ и на член 9 од Правилникот за минимални технички, просторни, финансиски и кадровски услови за добивање дозвола за радио и телевизиско емитување, а согласно член 82 став 1 алинеја 5 од напред цитираниот Закон, во Писмениот извештај за извршен административен надзор арх.бр.03-4128/1 од 09.11.2021 г., се

даде предлог мерка - директорот на Агенцијата да достави предлог до Советот за покренување постапка за одземање на дозволата за радио емитување на ТРД РАДИО АКТУЕЛ Битола ДООЕЛ, бр.08-86 од 05.01.2015 година.

Во член 23 став 1 алинеја 3 од ЗАВМУ е утврдено дека доколку се констатира непочитување, повреда или прекршување на одредбите од Законот за аудио и аудиовизуелни медиумски услуги и подзаконските акти, донесени врз основа на него, како и на условите и обврските утврдени со дозволата и другите акти на Агенцијата, против издавач на медиум, Советот на Агенцијата може да преземе мерка - одземање на дозволата.

Согласно член 82 став 1 алинеја 5 од ЗАВМУ, Агенцијата ќе ја одземе дозволата за телевизиско или радио емитување, пред истекот на рокот за којшто е издадена и ќе го избрише радиодифузерот од регистарот на радиодифузери, по претходно доставено писмено известување доколку по издавањето на дозволата ќе настанат околности што претставуваат законски пречки за имателот на дозволата да ја врши дејноста.

Постапката за одземање на дозволата за телевизиско или радио емитување, согласно член 83 став 1 од ЗАВМУ ја покренува Советот по предлог на директорот на Агенцијата.

Со оглед на констатираното прекршување на член 62 став 6 од ЗАВМУ и на член 9 од Правилникот за минимални технички, просторни, финансиски и кадровски услови за добивање дозвола за радио и телевизиско емитување, Директорот на Агенцијата, врз основа на член 83 став 1 од ЗАВМУ, а во врска со член 82 став 1 алинеја 5 од истиот Закон, достави Предлог Уп1 бр.08-425 од 12.11.2021 г. за покренување постапка за одземање на дозволата за радио емитување на ТРД РАДИО АКТУЕЛ Битола ДООЕЛ.

Советот на Агенцијата на 33-та седница одржана на 17.11.2021 г., согласно Заклучокот, арх. бр.02-4171/9 од 17.11.2021 г., го усвои Предлогот, Уп1 бр.08-425 од 12.11.2021 г., за покренување на постапка за одземање на дозволата за радио емитување на ТРД РАДИО АКТУЕЛ Битола ДООЕЛ, доставен од предлагачот, Директор на Агенцијата, д-р Зоран Трајчевски.

Во врска со покренатата постапка за одземање на дозволата на ТРД РАДИО АКТУЕЛ Битола ДООЕЛ, бр.08-86 од 05.01.2015 г., а согласно член 82 став 1 алинеја 5 од ЗАВМУ, Агенцијата испрати Известување до наведениот радиодифузер (Уп1 бр.08-425 од 19.11.2021 г.), во кое му беше укажано дека доколку не ја достави потребната документација од која може да се констатира дека ги исполнува минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување, Советот на Агенцијата во рок од 15 (петнаесет) дена од денот на приемот на Предлогот на Директорот на Агенцијата, Уп1 бр.08-425 од 12.11.2021 г., ќе донесе Одлука за одземање на неговата дозвола за радио емитување, по што согласно член 85 став 2 од ЗАВМУ, радиодифузерот ќе биде избришан од регистарот на радиодифузери.

Ивестувањето Уп1 бр.08-425 од 19.11.2021 г., Агенцијата го испрати до ТРД РАДИО АКТУЕЛ Битола ДООЕЛ на 19.11.2021 г., во писмена форма преку брза пошта ЕМС на Македонска пошта, кое е уредно примено од радиодифузерот на ден 24.11.2021 година. Исто така, цитираното известување на 19.11.2021 г. беше уредно испратено и во електронска форма на електронската адреса на радиодифузерот регистрирана како информација за контакт во Централниот регистар на Република Северна Македонија, која е евидентирана како електронската адреса на радиодифузерот во регистарот на радиодифузери на Агенцијата.

На 24.11.2021 г., од надлежниот сектор до директорот на Агенцијата, д-р Зоран Трајчевски, беше доставено Известување Уп1 бр.08-425 од 24.11.2021 г. дека заклучно со 23.11.2021 г., во архивата на Агенцијата не е доставена документација од којашто ќе може да се констатира дека радиодифузерот ги

исполнува минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување.

Во согласност со член 83 став 3 од ЗАВМУ, Советот е должен во рок од 15 дена од денот на приемот на предлогот на Директорот за покренување постапка за одземање на дозволата, да донесе одлука со мнозинство гласови од вкупниот број членови на Советот.

Со оглед на фактот дека имателот на дозволата бр.08-86 од 05.01.2015 г. - ТРД РАДИО АКТУЕЛ Битола ДООЕЛ не ја исполнил обврската предвидена во член 62 став 6 од ЗАВМУ и член 9 од Правилникот за минимални технички, просторни, финансиски и кадровски услови за добивање дозвола за радио и телевизиско емитување, а согласно Предлогот Уп1 бр.08-425 од 24.11.2021 г. за донесување одлука за одземање на дозволата за радио емитување на ТРД РАДИО АКТУЕЛ Битола ДООЕЛ од Директорот на Агенцијата и Заклучокот на Агенцијата, арх.бр. 02-4259/3 од 26.11.2021 г. се донесе Одлука со која се одзема дозволата бр.08-86 од 05.01.2015 г. за радио емитување на ТРД РАДИО АКТУЕЛ Битола ДООЕЛ, затоа што по издавањето на дозволата настанале околности што претставуваат законски пречки за имателот на дозволата да ја врши дејноста, односно поради тоа што радиодифузерот не ги исполнил минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување.

Согласно член 84 од ЗАВМУ, Одлуката за одземање на дозвола за радио емитување е конечна, а против истата имателот на дозволата има право да поднесе тужба за поведување управен спор пред надлежниот суд во рок од 30 дена од денот на нејзиниот прием. Постапката пред надлежниот суд е итна.

Врз основа на погоре наведеното се донесе Одлука како во диспозитивот.

**Агенција за аудио и
аудиовизуелни медиумски услуги,
Претседател на Советот,**

Лазо ПЕТРУШЕВСКИ

Правна поука: Против оваа одлука за одземање на дозволата, Трговското Радио-дифузно Друштво РАДИО АКТУЕЛ Битола ДООЕЛ има право да поднесе тужба за поведување управен спор пред надлежен суд во рок од 30 дена од денот на нејзиниот прием.

Доставено до:

- Секторот за информатичка подршка и општи работи - Архива;
- Секторот за правни работи и јавни набавки;
- Назначеното лице во Агенцијата за аудио и аудиовизуелни медиумски услуги за водење на Уписникот Уп 1;
- Трговското Радио-дифузно Друштво РАДИО АКТУЕЛ Битола ДООЕЛ;
- Управителот на Трговското Радио-дифузно Друштво РАДИО АКТУЕЛ Битола ДООЕЛ;
- Агенција за електронски комуникации.